



'రేపటి వెలుగు' కథ నాకు నచ్చింది.

పావనమూర్తిలో రేగిన అల్లకల్లోల మధనం  
 చివరకు పాఠకుని కూడా వెలుగుబాట వేపు నడిపి  
 ట్టుంది. చక్కనికథ.

— బలివాడ కాంతారావు.

‘నాతో తెచ్చిన వెలుగును నాతోనే తీసుకుపోతున్నాను. మళ్ళీ రేపే పునర్ధర్శనం’ అన్నట్టు పడమటి కొండల మాటుకు పోతున్నాడు సూరీడు. పూర్తిగా చీకటి జొరబడకముందే నీరెండ మిగిల్చిన కొద్దిపాటి వెలుగులోనూ దినచర్యను ముగించుకోవోయే ప్రయత్నంలో వున్నాయి ప్రాణులు.

బారులు బారులుగా ఆకాశంలో గూళ్ళకు పోయే పక్షులు. పశువుల మందల్ని వూళ్ళోకి తోలుకుపోయే పాలికాపులు.

సరిగ్గా ఆదే సమయంలో అడ్డురోడ్డు దగ్గర బస్సుదిగి, ఊరివైపు నడుస్తున్నాడు పావనమూర్తి. అతని బుర్రలో ఎన్నో ఆలోచనలు దూరి మనసును పాడుచేస్తున్నాయి. ఒకప్రక్క యేదో చెయ్యాలనే తపన. ఏం చేయాలన్నా దైర్యం కావాలి. అదేలేదు తనకు. రెండు నెలల క్రితమే రిటైరై పోయాడు తను. అప్పట్నుంచీ పది రోజులకోమారు పెన్షన్ కాగి తాలకోసం పట్నం వెళ్ళివస్తూనే వున్నాడు.

మట్టిరోడ్డు దిగి కాలివాట వట్టాడు పావనమూర్తి. ఆ దారంచే రెండు ఫ్లాంగులు నడిస్తే పెద్ద చెరువు వస్తుంది. ఆ గట్టుగుండా నడిచి అటు దిగితే.... అక్కడ్నుంచి దూరం తెలియదు.

నీరెండ తగ్గిపోయింది. ఊడలమర్రి దగ్గరకు వచ్చేసరికి గొల్ల మని ఏడ్పులు విన్పించాయి పావనమూర్తికి. ఆ యేడ్పులు ఆ ప్రక్కనే కొద్ది దూరంలో వున్న గుడిశలోనివి.

అనాదినుండీ అక్కకి పాకలు వూరికి దూరంగా వెలివేసినట్టే విసిరి వేయబడ్డాయి. సుమారొక యాభై గుడిశలుంటాయక్కడ. అందులో నివసించేవారిలో యే కొద్దిమందో తప్ప తతిమ్మావారంతా యే రోజు కూలి ఆ రోజు సంపాదించుకుని బ్రతుకుతున్నవారే. వారి జీవనంతోగాని, కష్ట

సుఖాలతోగాని ఆ వూరి ప్రజలకెట్టి సంబంధమూ లేదు. కానీ ఎన్నికలొచ్చి నపుడు మాత్రం అక్కడ గుర్తులు వెలుస్తాయి, మైకులు మార్మోగుతాయి. అప్పుడే ఆ వూరి పెద్దలు ఆ వాడ గడపలు తొక్కెడి! వారిని బతిమాలి, బుజ్జగించి, ఆశపెట్టి నచ్చచెప్పేది. ఓటున్న మనుషులుగా గుర్తించేది.

ఏడ్పులు మరింత ఆధికం కావడంతో పావనమూర్తికి అడుగు ముందుకు పడలేదు. ఒక్క ఊణంఆగి, అటువంక చూశాడు. జనం గుంపులుగా అటువైపే వస్తున్నారు.

విషయాన్ని తేలికగానే గ్రహించగలిగాడు పావనమూర్తి. ఒక వ్యక్తి ఘజం మీద దేనినో మోస్తున్నాడు. ఆ వెనుక దీనవధనాలతో కొందరు, అమాయకంగా మరి కొందరు.

అడవాళ్ళంతా గుడిసెలు దాటి కాస్త దూరమొచ్చి అక్కడ ఆగి పోయారు. తాటిపెండి కివతల వున్న గోర్తి దిగి నడుస్తున్నారు జనం. ఆ దారి తిన్నగా ఊడలమర్రి వెనుకనున్న స్మశానం ప్రక్కగా వెళుతుంది.

‘ఏంది బాబయ్యా యీ దిక్కునొచ్చారూ’ పావనమూర్తి వెంటనే సమాధానం చెప్పలేదు. అగ్రకులస్తులు అటు వైపుగా రావటం వారికి ఆశ్చర్యమే మరి!

‘వట్న మెళ్ళి వస్తున్నానోయ్’ అని కాస్తేపాగి, ‘ఏం జరిగిందిట.’ అంటూ గుంపువైపు చూశాడు.

‘పావం ... కోటయ్య ... కొడుకు పోనాడండీ. రెండేళ్ళుంటాయి. నీన్నటిదాకా అడుతూ పాడుతూన్నవోడే. యేటోచ్చిందో మరి పొద్దొయి కళ్ళు తేలేసేడు. ఆడికిక బిడ్డలు నిలవరు బాబయ్యా. యాడాది క్రిత మొకడూ వరసాగ్గా మగపిల్లలే పోనారు. ఇక్కడందరిలోకీ కాస్తో కూస్తో వున్నాడు వాడేనయ్యా. భార్య బంగారబొమ్మ. ముత్తేలాంటి ముగురు బిడ్డలూ వరసాగ్గా పోడంతో ఆయమ్మ శోకదేవతే అయిపోనాది. ఆసలు

మాలో వుండాల్సిన మడిసికాదండా యమ్మ. పసిపాపడంపే పేనం పెడ తాది. ఏట్నాబం? ఆయమ్మ ఆపద ఆదుకోలేంది. అదుగోనండి ఆ ఎదురు దడిపక్కనున్న ఎత్తురుగుల వాసపిల్లే కోటయ్యది." అంటూ మరో ప్రశ్నకి తావివ్వకుండా ఉన్న ఉదంతాన్ని పూసగుచ్చినట్టు చెప్పేడు పోలి గాడు.

అప్పటికే అక్కడ జనం కొద్దిగా పోగై వింతగా వింటున్నారు.

ముందుకు కదిలేడు పావనమూర్తి. అడుగులు ముందుకు పడు తూంపే ఆలోచనలు కడలి అలల్లా లేస్తున్నాయి. ఆ ఆలలమధ్య తేలి యాడే నురుగుల జ్ఞాపకాలలో అతనికి తన కొడుకు రూపం ఒక్కమారు కన్పించి అదృశ్యమై పోయింది.

'చక్రధరం తిరిగి వస్తే బావుణ్ణు' అనుకున్నాడు పావనమూర్తి. వాడు యిల్లువదిలి అప్పుడే నాలు నెలలయి పోయింది. ప్రాణాలతో వుంటే మాత్రం ఎప్పటికయినా తిరిగొస్తాడనే నమ్మకముంది. తనలోని చివరి వూపిరిపోయేముందు గుక్కెడు తులసి తీర్థం వాడి చేతుల మీదుగా తన నోట జారితే అంతేవారు!

చక్రధరం గురించి తల్చుకుంటేనే పావనమూర్తిలో ఎన్నో భయాందోళనలు. 'అసలు వాడలా మారటానికి తను కాదూ కారణం.' అనుకుంటాడు ఎప్పటికప్పుడు. తనను తనే తిట్టుకుంటాడు. దండించు కుంటాడు. పశ్చాత్తాపంతో దగ్ధమౌతాడు. ఆ తర్వాత బాధ్యతల బరువు ల్లోంచి తప్పించుకోలేడు. తల దించుకుని వీధిన పడతాడు.

తన బ్రతుకు భారాన్ని తానే యీద్యలేక యీడిగిలపడుతున్నవాడి మెడకొక బండరాయను కట్టడం మహాపాపం గదూ? ఆ పాపమే తను చేశాడు. కూతురి జీవితం కోసం కొడుకు బ్రతుకును బలిపెట్టిన దౌర్భాగ్యుడు తను.

చక్రధరం నిజానికి ఎంత తెలివైనవాడో అంత యోగ్యుడు. ఈ

దేశంలో తెలివికి, యోగ్యతకి గౌరవముండివుంటే చక్రధరానికి ఉద్యోగం వచ్చి వుండేది!

చక్రధరం బియ్యే ఫస్టుక్లాసులో పాసైనపుడు ఎంత సంతోషించాడు తను! ఒక సెకెండరీ గ్రేడు మాష్టారిగా దారిద్ర్య జీవితాన్నే గడిపిన తను తన కొడుకు గొప్పవాడు కావాలని ఆశించడంలో తప్పేముంది? ఆ ఆశతోనే సాగలేకపోయినా డిగ్రీవరకూ చెప్పించాడు. అయితే దేశ సౌభాగ్యాన్ని పాలాలలోనే బోధించే తనకు విభిన్న సమస్యలతో కొట్టుకు లాడిపోతున్న దేశ ఆర్థిక స్థితిగతులుగాని, యువతలో చెలరేగిన ఆశాంతి గాని అవగతం కాలేదు.

“దండాలు బాజుగారూ. యీ యాశప్పుడొస్తుంటే ఎవరో ఆనుకున్నా.”

తలతిప్పి చూచాడు పావనమూర్తి. ఎదురుగా దానయ్య!

“బాపున్నావా దానయ్యా. ఏమిటి సంగతులు?”

“ఏముందయ్యా. మా కులపోళ్ళు మీటింగెడితే పోయొస్తున్నా. మా కులాన్ని కూడా వెనుకబడిన జాబితాలోకి చేర్చమని ప్రభుత్వానికి కాయితాలు పెట్టుకున్నాం. మునుపున్న మంత్రీగారు తప్పకుండా చూస్తామని వాగ్దానం చేసేరు. కానిప్పుడు మంత్రులు మారిపోయారుగా. అంచేత మీటింగ్ పెట్టి కొత్తగా కాయితాలు పంపొస్తున్నాం. మీలాటోళ్ళ దయవల్ల ఆ పని సక్రమంగా జరిగింది. మా కిండోవోడికి పువ్యోగం దొరికినట్టే.”

పావనమూర్తి మరేం ప్రశ్నించలేదు. దానయ్య తనకంటే ఏ విధంగా వెనుకబడ్డవాడో ఆలోచిస్తున్నాడు. దానయ్యకు అంతో యంతో వ్యవసాయముంది. రెండు గేదెలూ, ఒక ఎడ్లజతా వున్నాయి. ఊళ్ళో రెండు మిద్దె యిళ్ళువున్నాయి. అందులో ఒకటి అద్దెకు కూడా యిచ్చేడు. చదువాట్టే సాగని పెద్దకొడుకుచేత పట్నంలో ఒక ఫేన్సీకొట్టు పెట్టించేడు.

ఇప్పుడు కుల ప్రాతిపదిక మీద రెండో కొడుక్కి సులభంగా ఉద్యోగం సంపాదించాలనే ఆరాటంతో వున్నాడు.

“మరి నేనెళ్ళాస్తానండి బాబుగోరూ. మా ఆకరి కుర్రాడికి ఇంగ్లీషు ముక్కలు అసలు రాకండా వున్నాయి. తమ కాడికి పంపాలను కుంటున్నాను” అన్నాడు దానయ్య.

‘అలాగేలే’ అంటూ యింటి ముఖం వట్టేడు పావనమూర్తి.

అప్పటికి చీకటి పడింది. గుడిసెలో గుడ్డిదీపాలు వెలుగుతున్నాయి. బీదా బిక్కి అయిన కొందరు రామ కోవిల అరుగుమీదికి చేరి పంచాయితీ రేడియోలో వచ్చే కార్యక్రమాల్ని వింటున్నారు.

పరుగుపరుగున వచ్చి అమాంతంగా ముందుకాళ్ళను వాతేసుకున్న మనుమరాల్ని చూసి అవాక్కయ్యాడు పావనమూర్తి. ఆ అమ్మాయి ముఖంలో భయం, ఆ అడుగులలో తడబాటు కన్పించాయతనికి.

“ఏమైందమ్మా” అడిగాడు లాలనగా తల నిమురుతూ. చల్లగాలి తాకి వర్షించిన మేఘంలా ఆ అమ్మాయి కళ్ళలో నీళ్ళు తిరిగాయి. ఆ చిన్ని ముఖంలోని దైన్యం, పోషణ లేని జుట్టు, మాసిన గౌనూ ఆ ఇంటి దారిద్రానికి ప్రతీకలుగా కన్పించాయతని కళ్ళకు.

“ఏం జరిగింది తల్లీ” అన్నాడు మళ్ళీ, వంగి ఆ చిరుగెడ్డాన్ని పట్టుకు వూపుతూ.

ఆ చిన్ని గుండెలో ఘనీభవించిన భయం లాలనతో కరిగింది.

“మరేమో.... మరేమో.... అమ్మ మంచం మీంచి లేవటంలేదు తాతయ్యా” అంది. పావనమూర్తి గుండెలు దడదడలాడేయి. ఏ సమస్య కై తే తను తట్టుకోలేడని భయపడుతున్నాడో అదే ఎదురౌతూంది. మనుమరాలి చెయ్యి పట్టుకుని వడివడిగా అడుగులు ముందుకు వేశాడు.

వీధి తలుపు తోసుకుని ఇంట్లోకి అడుగు పెట్టిన పావనమూర్తికి

గదిలోంచి జానకి మూలుగు స్పష్టంగా విన్పించింది. ఇల్లంతా దరిద్రంతో నిండినట్టు చీకటిగా వుంది.

దీపం వెలిగించి కోడలున్న గదిలోకి నడిచాడు. కాళ్ళు వేలాడు తున్న కుక్కిపట్టెమంచం మీద బాధతో విలవిల్లాడిపోతూంది జానకి.

ఒక్క క్షణం ఆమెవంక చూసి "ఎలా వుందమ్మా జానకి" అన్నాడు.

ఆమె కళ్ళలో నిండిన నీళ్ళు చెంపలమీదుగా జాల్వారాయి తప్ప సమాధానం లేదు.

అంతవరకూ తన కాళ్ళను చుట్టేసుకుని నిల్చుని తల్లి ముఖం లోకి వింతగా, భయంగా చూస్తున్న మనుమరాల్ని ఎత్తుకుని ఇవతలికి వచ్చేశాడు పావనమూర్తి.

"జొత్తిగా మరో మనిషి సాయంలేని ఇల్లయిపోయింది" అనుకున్నాడు. పాతికేళ్ళు తనతో కాపురం చేసి కొన్ని బాధ్యతల్ని మోయకుండానే స్వర్గస్తురాలైన భార్య గుర్తు కొచ్చిందతనికి.

ఆమె వుంటే తనీరోజు ఇలా కళవళ పడేవాడా? ఎవరి అవసరం లేకుండానే కోడలి పురుడు ఆమె చేతులమీదుగా పోసేడి!

ఆమె వుంటే కొడుకు తననిలా అన్యాయం చేసి వెళ్ళివుండేవాడా? బాధ్యతల్ని, బదువుల్ని ఎవరికివారు తప్పించుకుని తలో విధంగా వెళ్ళిపోతే చేతగానివాడిలా మిగిలిపోయాడు తను.

కానీ.... సుఖాల ననుభవించినా కష్టాలకు తట్టుకుని జీవితాన్ని సరి దిద్దుకునేవాడే నిజమైన మనిషంటారు. పరిస్థితులకు జడిసి తనెప్పుడూ జీవితంనుండి పారిపోలేదు. పారిపోలేడుకూడా.

గుమ్మందిగి వీధిలోకి నడిచాడు పావనమూర్తి. రామకోవిలదగర సైకిల్ తో రామం ఎదురయ్యాడు. రామం పావనమూర్తి శిష్యుడు అంచేత సంకోచించకుండా వున్న విషయం చెప్పి, "నువ్వీపని చేసి పెట్టాలోయ్" అన్నాడు.

“అదేమిటి మాష్టారూ యీ మాత్రం చేయలేనా. మరో అరగం టలో అమృతవల్లిగారు మీ ఇంట్లో వుండేట్టు చేస్తాను. సరేనా” అంటూ సైకిలెక్కాడు.

పావనమూర్తి కళ్ళు చెమ్మగిల్లాయి. రామం ఆ క్షణాన దేవుడిలా అన్పించాడాయనకు.

అమృతవల్లి ఆ చుట్టుప్రక్కల గ్రామాలలో మంత్రసానిగా పేరు పొందింది. ఆమె భర్తకూడా హోమియో వైద్యుడు - ఓ చిన్న మోటర్ సైకిల్ మీద గ్రామాలు తిరుగుతూ అక్కడి ప్రజల అవసరాల్ని ఆదు కుంటూ తద్వారా పొట్ట పోషించుకుంటున్నాడు.

పెద్ద చదువులు చదివి, డాక్టరయి విదేశాలకుపోయి స్వదేశ ప్రజలకు ఉపయోగపడని వారికంటే ఇటువంటివారే ప్రజలకు కావల్సింది అని పావనమూర్తి చాలమార్లు చాల సందర్భాలలో అనుకున్నాడు.

ఆలోచనలతో ఇల్లుజేరిన పావనమూర్తికి గడపలో చాపమీద సొమ్మసిల్లి పడకున్న మనుమరాలు కన్పించేసర్కి మనసు కలుక్కు మంది.

“ఆగస్టు నెలలో పుట్టింది కాబట్టి పాపకు స్వరాజ్యం అని పేరు పెడదాం” అన్నాడు చక్రధరం అది పుట్టగానే. ఆ పేరే ఖాయమైంది.

స్వరాజ్యమంటే చక్రధరానికెంత ప్రేమ? తండ్రీ పక్కలో పడు కుంటేగాని నిద్రపోయేదికాదు స్వరాజ్యం. అంటువంటిది.... కాలం మను మల్ని ఎలా మార్చేస్తోంది!

వరండాలోవున్న కర్రకుర్చీలో కూలబడ్డాడు పావనమూర్తి.

గదిలోంచి జానకి మూలుగు వినిపిస్తూనేవుంది.

“అమ్మలుకొంట్లో ఎలగుంది బాబూ” అంటూ వచ్చి, ‘ఆ మాలచ్చి పోడంతో ఇంట్లో మరో ఆడదిక్కే రేకపోయింది. పెద్ద కులపోళ్ళు మీరు మాలాటోళ్ళం ఏం చేయగలం’ అని నొచుకుంది ముత్యాలమ్మ.

“మనిషిని మనిషి అడుకుందికి, కులాలేం అడ్డొస్తాయి ముత్యాలమ్మా. మంత్రసానికెటూ కబురంపాను. అవసరమైతే విన్ను కేకస్తాలే” అన్నాడు.

ముత్యాలమ్మ వెళ్ళిపోయాక గుర్తొచ్చింది పావనమూర్తికి, స్వరాజ్యం ఏమీ తినకుండా పడుకుందని. లోపలికెళ్ళి గ్లాసుతో పాలు తెచ్చి స్వరాజ్యాన్ని లేపి తాగించాడు.

గదిలో జానకి చాలా బాధపడుతోంది. తను లోపలికెళ్ళి యేం చెయ్యలేడు. వెళ్ళకుండా వుండనూలేకపోతున్నాడు.

“కాస్త తమాయింతుకోతల్లీ. అమృతవల్లికి కబురు పంపేను. మరికాస్సేబట్లో రావచ్చు.” అని, జానకి ముఖంలోకి చూడలేక, వచ్చి కుర్చీలో కూలబడ్డాడు.

దృష్టి వీధిలోకే వున్నా ఆలోచనలు మాత్రం ఎక్కడెక్కడో వున్నాయి.

బదేశ్శక్రితం వుండే ఇంటి పరిస్థితులకీ ఇప్పటికీ ఎంత తేడా? హాయిగా ఉద్యోగం చేస్తూ నెలకిన్ని జీతపురాళ్ళను తెచ్చుకునేవాడు. ఇంట్లో మహాలక్ష్మి ‘లేద’నకుండా సంసారం చక్కదిద్దుకునేది. చక్రధరం కాలేజీకి వెళుతున్నా, వసంత తల్లి వెనుక పనిపాట్లు చేసుకుంటున్నా చూడ ముచ్చటగా వుండేది!

అర్థికపరమైన ఇబ్బందులు మనసుల జీవనగతినే మార్చేస్తాయని వసంత పెళ్ళి నిరూపించింది. కాకపోతే వసంత పెళ్ళికోసం ఉద్యోగమూ, సద్యోగమూ లేక నిరుత్సాహంగా రోజులు వెళ్ళబుచ్చే చక్రధరం మెడకు బలవంతంగా గుడిబండ తగల్చడమేమిటి? ఇది మనసులలో పేరుకు పోయిన పశుత్వానికి నిదర్శనం కాదా?

“నన్ను కని, పెంచి, చదువు చెప్పించి ఇంతవాడిని చేసినందుకు నేను మీకు ఏ విధంగానైనా సాయపడాలి, ఉపయోగపడాలి కాదనను.

కానీ నాకూ కలలూ ఆశలూ ఆశయాలూ వుంటాయి. జీవితంలో అనుకున్నవి సాదించాలనే తపన వుంటుంది. జీవితానికో ఆధారం బతుక్కో గమ్యం వెదుక్కుని చునిషిగా నాకాళ్ళపై నేను నిలబడాలనే అతి సామాన్యమైన వూహ వుంటుంది. ఆ వూహలు నిజం చేసుకోడానికి ఆ ఆశలు సాధించుకోడానికి నాక్కొంత వ్యవధి కావాలి. అదైన మీ ఇష్టం అని తెలివిగా తప్పించుకోజూశాడేగాని తమ నిర్ణయాన్ని వ్యతిరేకించలేదు చక్రధరం. కట్నం ఇచ్చి పుచ్చుకునే సందర్భంలో తల్లిదండ్రులు చేసే మానవ హోమాన్ని ఆపుజేసే ప్రయత్నమూ చెయ్యలేదు.

అప్పట్లో చక్రధరం వ్యతిరేకించి వుంటేనే బావుండేదనిపించింది. ఆ తర్వాత చాలా మార్లు అన్ని వేలు కట్నం. పోసినా వసంతకు అతిసామాన్యమైనభర్త లభించాడు. అన్ని వేలు కట్న తీసుకొచ్చినా తనకోడలు ఓ నిరుద్యోగికి భార్యగానే మిగిలిపోయింది.

చక్రధరం ఎంత తెలివైన వాడో అంత సన్నిత మనస్కుడు. అంతే చురుకుదనం కలిగిన వాడు. కానీ నిరుద్యోగం, బలవంతంగా నెత్తని రుద్దబడ్డ బాధ్యతలూ, ఆర్థిక సమర్థత అతడిని అన్ని విధాలా మొద్దును చేశాయి.

ఉత్సాహంగా మెరిసే ఆ కళ్ళలో క్రమంగా దైన్యం, బాధ చోటు చేసుకున్నాయి. ఒక్కోసారి ఎర్రబడి క్రోధాగ్నులను కురిపించేవి. అప్పటికే పరిస్థితులకు పూర్తిగా లొంగిపోయాడు చక్రధరం. కనీసావసరాలకు కూడ నోరు తెరిచి డబ్బు అడిగేవాడు కాదు. తల్లి పోయాక అతడిలో మరింత నెరాశ్యం చోటు చేసుకుంది. మితంగా మాట్లాడం, ఇంట్లోవున్న సమయంలో ఏవేవో పుస్తకాలు చదవడం....అంతే!

రాత్రాను తనూ చక్రధరం నుండి తప్పించుకు తిరగడం అలవాటు చేసుకున్నాడు. ఒక్కప్పుడు వాడిని చూస్తే జాలికంటె భయం ఎక్కువ కలిగేది. చదువు, తెలివితేటలూ వుండి కూడ సమాజం చేత

మోసగింపబడి చిన్నచూపు చూడబడ్డ యువకులు విప్లవకారులుగానో రాజకీయ హంతకులుగానో మారి పోగల ప్రమాదముందని ఎవరో చెప్పగా విన్నాడు.

చక్రధరం ఆలా ఎన్నటికీ కాడన్న దైర్యం మనసులో వున్నా ఎక్కడో ఏదో శంక ... ఏదో భయం!

భయపడ్డంతా జరిగింది చివరకు. ఏదో పనిమీద పట్నం వెళ్ళిన చక్రధరం తిరిగి రాలేదు. మూడోరోజు తన పేర్ను ఉత్తరం వచ్చింది.

నాన్నా!

ఒక సహృదయుడికి కొడుకుగా, ఒక ఉత్తమరాలికి చేతగాని భర్తగా, ఒక పసిదానికి ప్రేమ తప్ప మరేమీ ఇవ్వలేని తండ్రిగా, సంఘంలో వనికిరాని విద్యావంతుడిగా, వెలివేయబడ్డ అగ్ర కులస్తుడిగా ఒక నిరుద్యోగిగా యీ జీవితమనే నాటకంలో నా పాత్రను పోషించలేక అందులో ఇమడలేక, సతమతమౌతూ కాస్సేపు విశ్రాంతికోసం వెళుతున్నాను. మిమ్మల్ని బాధపెడితే క్షమించండి.

—చక్రధరం.

చక్రధరం మీదికి ఆలోచనలు పోయినప్పుడల్లా ఆ ఉత్తరాన్ని తీసి చదువుకోడం అలవాటు చేసుకున్నాడు పావనమూర్తి. ఒక్కోసారి ఒక్కో విషయం స్ఫురిస్తుందందులో. ఒక్కోమారు ఒక్కో సమాధానం దొరుకుతుంది. కొన్నాళ్ళకై నా తిరిగివచ్చి జీవితంలోని తన పాత్రను నిర్వహిస్తాడనే ఆశ చిగురిస్తుంది.

ఇంటిముందు మోటార్ సైకిల్ ఆగిన చప్పుడైతే ఆలోచనల్నించి బయటపడి లేచాడు పావనమూర్తి. అమృతవల్లి, ఆమె భర్త లోపలికొచ్చారు.

“ఎలావుంది ఆవిడకు” అడిగింది అమృతవల్లి.

జానకి వున్న గది వైపు వేలు చూపించాడు పావనమూర్తి. మం

దుల పెట్టెతో సహా ఆమె అటువైపు కదిలింది. అప్పటికి రాత్రి పదిన్నర ఊరంతా మాటుమణిగిపోయి నిశ్శబ్దంగా వుంది. ఆ నిశ్శబ్దాన్ని చీలుస్తూ దూరంగా ఎక్కడో నక్కన ఆరుపులు.... దగ్గరగా జానకి ప్రసవవేదన.

మరో అరగంటలో ఆమె తవల్లి బయటకు వచ్చింది.

“కవలలు మాష్టారూ ఇద్దరు మగపిల్లలే” అంది.

ఆమె ఆశించిన సంతోషం. పావనమూర్తి ముఖంలో విరియలేదు.

‘జానకి ఎట్లా వుంది’ అడిగాడు అతినెమ్మదిగా.

‘అమ్మాయి చాల బలహీనమవడంవల్లనే కాన్పు కష్టమైంది. మరో గంట వరకూ ఆమెకు స్పృహ రాకపోవచ్చు. ఆ తర్వాతకూడ మగత వుంటుంది. మరేం కంగారు లేదు. అంతవరకూ పిల్లల్ని మీరు చూసుకో గలిగితే చాలు’ అంటూ చెప్పవలసినవన్నీ చెప్పి, చేయకలసిందంతా చేసిందామె.

ఆమె చూపించిన ఆత్మీయతకు, ఆదుకున్న తీరుకు పావనమూర్తి కళ్ళలో నీళ్ళు తిరిగాయి. లోపలికెళ్ళి పర్సులో దాచిన పాతిక రూపాయలూ ఆమె చేతిలో వుంచాడు.

‘అవసరానికి ఆదుకున్నావు. ప్రస్తుతానికిది వుంచమ్మా. నీకు రావల్సినదేమైనా వుంటే కొద్ది రోజుల్లో సర్దుబాటు చేస్తాను’ అన్నాడు.

పావనమూర్తి కంఠంలోని జీరతో కూడిన వణుకు ఆమె గమనించి చకితురాలైంది.

‘అదేమిటి మాష్టారూ. డబ్బులో ఏముంది?. సాటి మనిషిగా నాకు చేతనైతే నేను చేశాను. పెద్ద డాక్టర్లలా ఫీజులు వసూలు చేయడానికి నాకున్న డిగ్రీలేమిటి?’ అంది.

పావనమూర్తికి మాటలు కరువయ్యాయి. చేతులు రెండూ జోడించి ఆ దంపతులకు కృతజ్ఞతలు తెలుపుకున్నాడు. ఆ ఊణంలో వారిద్దరూ ఆది దంపతుల్లా కనిపించారాయన కళ్ళకు.

దేశానికి స్వాతంత్ర్యమొచ్చి ముప్పది అయిదేళ్ళు దాటినా కనీసావ సరిమైన వైద్య సదుపాయం కూడ లభించని పల్లెలెన్నో వుండిపోయాయి. అటువంటి పల్లెల్లో అమృతవల్లి వంటివారే పల్లెవాసుల పాలిట అమృత మూర్తు లౌతున్నారు. ఆధునిక వైద్య పరికరాలూ, సరికొత్త మందులూ లేకపోయినా ఉన్న కొద్దిపాటి విజ్ఞానంతోనూ, అనుభవంతోనూ ప్రజలను ఆదుకుంటున్నారు.

సంతృప్తిగా నిట్టూర్చి మంచంమీద నడుం వాల్చాడు పావన మూర్తి.

అప్పటికి ఆర్ధరాత్రి దాటింది. కడుపులో యేదో ఖాళీగా వెలితిగా అన్పించింది. మధ్యాహ్నం మూడింటికెప్పుడో హోటల్లో తాగిన కాఫీసిక్కు తప్ప లోపలికి మరేం పోలేదు.

లేచి, కాసిన్ని మజ్జిగతాగి, వస్తూ జానకి పడుకున్న గదిలోకి తొంగి చూశాడు. అచేతనంగా నిద్రిస్తోందామె. ఆమె పక్కలో ఆ చిన్ని వెలుగులో.... బంగారు రంగులో.... చిన్ని దేవుళ్ళలా లోకమెరుగని తను మనుమలు!

తన వంశాన్నుద్ధరించి, విస్తరింపజేసి గౌరవ ప్రతిష్ఠలను కాపాడ గల రేపటి వెలుగులు!

తిరిగివచ్చి, యధాస్థానంలో నడుం వాల్చేడు పావనమూర్తి. కొద్ది గంటలక్రితం మనసులో వుండే వ్యాకులతపోయి ప్రశాంతత ఏర్పడింది. దానిక్కారణమైన అమృతవల్లికి మనసులోనే మరోమారు కృతజ్ఞతలు తెలుపుకున్నాడు.

మొదట్లో అమృతవల్లి హరిజనస్త్రీట. అతను నిజమైన క్రీష్టియను. ఎక్కడించి వచ్చారో ఎప్పుడు వచ్చారో ఆ ప్రాంతానికి ఎవరికీ తెలియదు. క్రమంగా ఆమె అతని మతాన్నే స్వీకరించింది. తన మతంలో

లేని భద్రత, విలువ అందులో వుందని తలపోసిందేమో మరి! ఏ మత మైతేనేం? ఇద్దరిదీ ఒకే అభిమతం. అదే మానవ సేవ.

ఎక్కడో స్మశానానికవతల కాబోలు నక్క వూళవేసింది. అక స్మాత్తుగా సాయంత్రం చూసిన దృశ్యం కళ్ళముందు నిలిచింది పావన మూర్తికి. దేవుడిచ్చిన శాపం కోటయ్య దంపతులకెంత కడుపు శోకాన్ని తెచ్చింది! ఏ జాతివారైనా, ఏ మతంవారైనా, ఏ కులంవారైనా దుఃఖం అందరికీ సమానమేగదా. అయితే సుఖంలోనే అన్ని తేడాలూ. ఈ జాతి మతాలూ, హెచ్చు తగ్గులూ, ఆర్థిక అసమానతలూ మనుషుల విలువల్ని, మంచితనాల్ని కప్పిపుచ్చి అర్థంలేని అడ్డుగోడలు కడుతున్నాయి. కాక పోతే యేమిటి? ఈ కడజాతి అనుకున్నవాళ్ళని తక్కువకులం దేవుడు సృష్టించాడా? ఈ సంఘం వాళ్ళనట్లా ఎందుకు వేరు చేసినట్లు? అంటరాని వారిగా ఎందుకు వెలివేసినట్లు? మరి వారి రక్తంలో తక్కువయిందేమిటి? ఎరుపుదనమా? వెచ్చదనమా? బలమా? చైతన్యమనుకునే ఎదురుతిరిగే శక్తి?

తన తలలో మెదుల్తున్న ఆలోచనలకు తనే ఆశ్చర్యపోయాడు పావనమూర్తి. ఇదే విషయం లోగడ ప్రస్తావనకొస్తే చక్రధరం అన్నాడు.

“ఒకప్పుడు వారిని బాగా అణగద్రొక్కేసింది నిజమే. ఊరివాళ్ళకి వారు ఎదురు పడకూడదు. గుళ్ళోకి వెళ్ళకూడదు. చివరికి వూరి బావిలో నీళ్ళుకూడ తాగకూడదు. కానీ యీ అంజలన్నీ ఎప్పుడో పోయాయి. ఇప్పుడు వాళ్ళు వాళ్ళ జీవితాల్ని సుఖమయం చేసుకోవడానికీ, దిద్దుకోడా నికీ ఎన్నెన్నో అపకాశాలు ఏర్పడ్డాయి. వారిలో వున్న తినికోరే ప్రతి వారికీ విద్య ఉద్యోగ సౌకర్యాలు కలుగుతున్నాయి.”

“ఆ మాటకొస్తే అగ్రకులాల వారికంటే వారికే సదుపాయాలెక్కు వగా కలుగుతున్నాయి నాన్నగారూ. ఈ ప్రజాస్వామ్య దేశంలో కులమత రహిత సంఘం ఏర్పడకపోయినా సమానత్వాన్ని పెంపొందించి ఆర్థిక

అసమానతల్ని తొలగించే ప్రయత్నాలు బాగానే జరుగుతున్నాయి” అంది వసంత.

“మరి యింకా యీ గ్రామాల్లో వెలివేసినట్లుండే వారి గుడిసె లేమి టమ్మా” అన్నాడు తను కల్పించుకుని.

“సంస్కారమన్నది ర క్తంలోంచి వస్తుందంటారుగా. అలాగే వివక్షత అనేది మనిషి ఆలోచనల్లోంచి రావాలి. ప్రభుత్వ ఉత్తరువుల్లోంచి రాకూడదు. ఏమైనా మనిషిని మనిషిగా గౌరవించడం. సమానత్వాన్ని సాధించడం విజ్ఞానం విశేషంగా పెరిగిన ఈ రోజుల్లో అత్యవసరమే. అయితే సమానత్వమంటూనే నీదే కులమని అడగటం, నీ కులానికి అవకాశం లేదనడం విడ్డూరంగా తోస్తోంది.”

చక్రధరం మాటలకు వసంత మధ్యలోనే అడ్డు తగిలింది.

“అణగదొక్కబడ్డవారి చేయూతనిప్పడం అన్నిరంగాల్లోనూ అవకాశాలు కల్పించడం సబబే. కానీ పక్షపాత వైఖరి చూపినప్పుడు సమానత్వమన్నది మనం అందుకోలేనంత దూరంలోనే ‘వార్తా జాన్’లా వుండిపోతుంది.”

అప్పట్లో ఆ విషయాన్ని గురించి యిక పొడిగించదల్చుకోలేదు. ఆధోగతిపాలాతున్న ఒక జాతిపట్ల జాలిపడే తమతరం ఆలోచనలువేరు. వారికి కల్పించిన అవకాశాలవల్ల తమకేదో అన్యాయం జరిగిపోతుందన్న ఈ తరంవారి ఆలోచనలు వేరు. బహుశ ఈ రెంటికేపొత్తు కుదరక పోవచ్చు. చక్రధరానికి ఉద్యోగం రాకపోడానికి, వసంత భర్తకు ఉద్యోగంలో ఎదుగూ బొదుగూ లేకుండా వుండిపోడానికి ఈ పక్షపాత వైఖరే కారణమని వారి వాదన.

నిట్టూర్చేడు పావనమూర్తి.

గదిలో ఏదో అలికిడైతే లేచి వెళ్ళాడు. గుడ్డిదీపమైనా గదిలో బంగారు రంగువెలుగు! తన దృష్టిని మనుషుల మీదికి మళ్ళించాడు. దీపం

కాంతి ఒకరిమీదే స్పష్టంగా పడుతోంది. తన చిన్న కాళ్ళనూ చేతుల్నీ కదిలిస్తున్నాడా వసికండు. నిద్రలోనే ఆ ముఖంలో ఏదో వెలుగు!

పావనమూర్తి వదనంలో ఆనందరేఖలు పొడచూపాయి. ఆ వెంటనే విచార రేఖలూ అలుముకున్నాయి, పాతికేళ్ళనాడు మహాలక్ష్మి పొత్తిళ్ళలోని చక్రధరం ఆతని కళ్ళముందు నిలిచాడు. చిన్నతనంలో చదువుకున్న 'పుత్రోత్సాహము తండ్రికి' అనే పద్యంకూడ గుర్తుకొచ్చింది.

తన వంశం నిలబడింది. కానీ ఏ స్థాయిలో నిలబడింది? జీవన పోరాటంలో విసిగి దేశాల పాలయ్యాడు చక్రధరం. తిరిగి జ్ఞానవంతుడై యే బుద్ధుడిలా తిరిగొస్తాడో.... లేదా ఏ అమర వీరుడిలా అదే పోరాటంలో ఆ సమిస్తాడో వూహకందటం లేదు.

మరి ఈ రెండు వంశాకురాలూ పెరిగేదెప్పుడు?

కోటి తేజో ప్రభాకరులైన వెలుగులు ప్రసరించేదెప్పుడు?

తనలోని జీవుడు ఆరిపోయాక ఏ వెలుగు కిరణం ఈ జీవాలకు దారి చూపిస్తుంది?. అన్నీ ప్రశ్నలే!

బయటినించి గాలి జోరుగా వీచింది పావనమూర్తి కళ్ళు వరిస్తున్నాయి గుండెలు వుద్వేగంతో ఎగిరిపడుతున్నాయి. పదునుదేరిన ఆలోచనలు మెదడును కోనేస్తున్నాయి.

అనుకొని గాలి తాకిడికి అష్ట వంకరలూ తిరిగి చివరికి నిలదొక్కుకుంది గదిలోని గోరంతదీపం.

అదే నమయంలో పావనమూర్తి మెదడులో ఓ ఆలోచన తగుక్కున మెరిసింది. అది పాపమా? పుణ్యమా? స్వార్థమా? జీవన పోరాటంలో అంగీకరించిన ఓటమా?

ఎన్ని ప్రశ్నలెదురైనా వాటికి జవాబులకోసం ఆలోచించదల్చుకోలేదు. మనోధైర్యంతో అడుగు ముందుకు వేశాడు.

అడుగులు ముందుకు పడుతూనే వున్నాయి!

చీకటిలో.... ముళ్ళదారిలో... ఎత్తుపల్లాలలో. నేల నాలుగు చెరగులా అనినట్లు ఒక్కోపాదం అతి బరువుగా ... నిర్భయంగా. అవి.... కంసుడి పాలబడకుండా ధర్మాన్ని రక్షించే ప్రయత్నంలో అలనాటి నిశితాత్రియమునను దాటే వసుదేవుడి పాదాలుకావొచ్చు. అధర్మాన్ని అంతం చేసేవామన పాదాలు కావొచ్చు! వివక్షతల అగాధాలను దాటే ఈనాటి సామాన్యుడి పాదాలు కావొచ్చు!

\*

\*

\*

తెల్లవారింది. కోటి ప్రభలతో సూర్యుడుదయించాడు. లోకమంతా వెలుగు. ఊరిలోనూ వాడలోనూ అదే వెలుగు. మాతృసూర్తి జానకి వదనంలోనూ, శాతగ్రస్త అయిన కోటయ్య భార్య ముఖంలోనూ....

(ఆంధ్ర సచిత్ర వారపత్రిక 21-9-1984)